

அற்புத குழந்தை இயேசு ஆலயம்



சென்ட்ரல் அவினியூ, கோர்ட்டி,
சென்னை-600 080.
போன் : 044-2624 4608

திருவழிபாட்டு நேரங்கள்

ஞாயிறு

- காலை 6.30மணி - தீவ்ய நற்கருணை ஆராதனை
காலை 7.00மணி - திருப்பலி (தமிழ்)
காலை 8.30மணி - மறைக்கல்வி வகுப்புகள்
Eve. 5.00p.m. - English Mass

திங்கள், புதன்

காலை 6.30 மணி - திருப்பலி

செவ்வாய், வெள்ளி, சனி

மாலை 6.30 மணி - திருப்பலி

வியாழன்

மாலை 6.30 மணி - நவநாள் திருப்பலி

முதல் வியாழன்

காலை 11.00 மணி - சிறப்புத் திருப்பலி
நோயாளிகள் மந்திரித்தல்
தீவ்ய நற்கருணை ஆசீர்

மாலை 6.30 மணி - சிறப்பு நவநாள் திருப்பலி

முதல் வெள்ளி

மாலை 6.30 மணி தீவ்ய நற்கருணை ஆராதனை
திருப்பலி

அற்புதக் குழந்தை இயேசுவின் பக்தியின் தொடக்கம்

பிரேசு நகரக் குழந்தை இயேசுவின் பக்தி இரு நூற்றாண்டுகளுக்கு மேலாக ஐரோப்பா நாடு எங்கும் பரவியிருந்த ஆரம்ப காலத்தில் குழந்தை இயேசுவின் திருச்சுருபம் ஸ்பெயின் நாட்டிலிருந்து வந்ததென வரலாறு கூறுகிறது. அரும்பெரும் பரம்பரைச் செல்வமாக தன் குடும்பத்தில் வைத்து பேணிப்பாதுகாத்து வந்த இத்திருச் சுருபத்தை மரிய மோரிக்-தெ-லாரா என்னும் ஸ்பெயின் நாட்டு இளவரசி பொலிக்சேனா லோகோவிட்ஸ் என்ற தன் மகளுக்குத் திருமணப் பரிசாக அளித்தாள். திருமணத்திற்குப்பின் பொகிமியாவிலுள்ள தன் கணவனின் இல்லம் செல்லுகையில் இதை அவள் தன்னுடன் எடுத்துச் சென்றாள். கி.பி.1623-ம் ஆண்டில் கணவன் மறைந்த பிறகு எஞ்சிய தன் வாழ்நாட்களைப் பக்திப் பணியிலும், பிறரன்பு சேவையிலும் கழிக்க உறுதியூண்டு இளவரசி பொலிக்சேனா பிரேசு நகர கார்மேல் துறவியருக்கு இந்த திருச் சுருபத்தைக் கொடுத்தாள்.

கொடுக்கும்போது அவள் கூறிய இறைவாக்கு இது உலகிலேயே மிகமிக உயர்வாக நான் மதித்துப் போற்றும் தன்னிகரில்லாத தனிப்பெரும் செல்வமான இந்தச் சுரூபத்தை உங்களுக்குக் கொடுக்கிறேன். குழந்தை இயேசுவை மதித்து மகிமைப்படுத்துங்கள். குறை என்பதே இனி உங்களுக்கு இருக்காது.

அவளுடைய வாக்கு முற்றிலும் அப்படியே நிறைவேறியது. நன்றியுடன் இத்திருச்சுரூபத்தை பெற்றுக் கொண்ட துறவியர், தங்கள் குருமாணவரின் ஆசிரமத்தில் வைத்து செபித்து வந்தனர். அம்மடத்தை இறைவன் ஆசீர்வதித்தார். அச்சபையும் ஆன்ம சரீர நலன்களில் நல்ல முன்னேற்றம் கண்டது. உள்ளத்தையும் உடலையும் தொல்லைகள் பல தாக்கிய போதெல்லாம், இத்திருச்சுரூபம் வைக்கப்பட்டிருந்த சிற்றாலயமே அத்துறவியர்க் கெல்லாம் அடைக்கலமும், ஆறுதலும் அளித்து வந்தது. அவர்களுள் பெரும் பக்தராக இருந்தவர்

அருட்திரு. சிரில்ஸ் என்பவர். கி.பி.1630-ஆம் ஆண்டில் முப்பது ஆண்டின் கடும் போரின் காரணமாக, தூய கார்மேல் சபையின் குரு மாணவரின் ஆசிரமும் மியூனிக் நகருக்கு மாற்றல் ஆகியது. போர் முடிந்து ஊரை விட்டுப் பகைவர்கள் வெளியேறிய பின் மியூனிக் நகரிலிருந்து தந்தை சிரில்ஸ் பிரேகு நகர மடத்திற்கு அனுப்பப்பட்டார். ஆரம்பத்தில் இத்திருச்சுரூபம் இருந்த அதே சிறுகோவிலிலே மறுபடியும் குழந்தை இயேசுவின் சுரூபத்தை நிறுவ அவர் உதவி செய்தார். அச்சமயம் அத்திருச்சுரூபம் சிதைந்து இருப்பதைக் கண்டு கண்ணீர் வடித்தார்.

சிதைந்திருந்த சுரூபத்தின் முன் மெய்மறந்து மன்றாடி நின்றவேளை, அதிசயக் குரலொன்று தெளிவாக அவருக்குக் கூறிய சொற்கள் “என் மேல் பக்தியாயிரு : நானும் உன் மீது இரக்கம் கொள்வேன், உன் கைகளை எனக்குக் கொடு, உனக்கு நான் அமைதி அருள்வேன்.”

அக்குரலை ஒரு கட்டளையாக ஏற்றுச் செயல்பட முனைந்தார் தந்தை சிரில்ஸ். கடும் நோயாளி ஒருவர் சிதைந்திருந்த சிலையை சரி செய்ய அதிக நன்கொடை ஒன்றை அளித்தார். ஆனால் அவரோ அன்று கேட்ட அந்த அதிசயக் குரலின் திட்டவட்டமான கட்டளைக்கு மாறாக, புத்தம் புதிய வேறு ஒரு சுருபத்தை வாங்கிக் கோவிலில் வைத்தார். திடீரென்று விளக்குத் தண்டு ஒன்று அச்சுருபத்தின் மேல் விழ, அச்சுருபம் சுக்குநூறாக உடைந்ததுமல்லாமல் அவரும் அதிக நோய்வாய்ப்பட்டு, பதவியிருந்து விலகிக் கொண்டார். பழைய திருச்சுருபத்தை அலட்சியமாக ஒதுக்கியது குழந்தை இயேசுவுக்கு பிடிக்கவில்லை என்பது இதனால் புலனாயிற்று.

தந்தை சிரில்சுக்குப் பின் பதவியேற்ற துறவியார் தான் பெற்ற இன்னொரு நன்கொடையைப் பயன்படுத்தி பழைய திருச்சுருபத்தை சரிசெய்தார். அதைக்கண்ட குழந்தை இயேசுவும் தம் மகிழ்வை ஓர் புதுமையின் வழியாக வெளிப்படுத்தினார். அது எப்படியெனில், அச்சமயம் அந்நகரையே விழுங்கி

வந்த பயங்கரத்தொற்றுநோய் துறவியரையும்
 தாக்கியது. நோய் நீங்கி மீண்டும் நலம் பெற்று
 எழுந்தால், அத்திருச்சுருபத்தின் முன் ஒன்பது
 நாட்கள் தொடர்ந்து திருப்பலி ஒப்புக்
 கொடுப்பதாக அவர் நேர்ந்து கொண்டார்.
 அதன்படியே அற்புதமாகக் குணமடைந்தார்.
 அவரும் தன் நேர்த்திக் கடனை
 நிறைவேற்றினார். அத்துடன் குழந்தை
 இயேசுவின் பக்தி வழியாக பொது மக்களும்
 பயன்பெற வேண்டுமென தம்மடத்தை
 ஒட்டியிருந்த கோவிலில் சிறப்புமிக்கதொரு தனி
 இடத்தை அலங்கரித்து, அங்கே
 இத்திருச்சுருபத்தை நிறுவினார். அதன்பின்
 வரங்களும், அருட்கொடைகளும் வழிந்தோடின.
 புதுமைகள் பூத்துக் குலுங்கின. பிரேசு
 நகரமெங்கும் இத்திருச்சுருபத்தின் புகழ்
 பரவியது. குழந்தை இயேசுவின் பக்தியும்
 வளர்ந்து கொண்டே வந்தது. உலகின் பல்வேறு
 பகுதிகளில் உள்ள தம் பக்தகோடிகளுக்கு அவர்
 ஆற்றிவரும் அற்புதங்களின் காரணமாக
 குழந்தை இயேசுவின் பக்தி பாரெங்கும் இன்று
 பரவி நிற்கிறது.

கொரடீர் அற்புதக் குழந்தை இயேசுவின் பக்தியின் துவக்கம்

1986-ஆம் ஆண்டு டிசம்பர் மாதம் முதல் வியாழன் மாலைத் திருப்பலியில் பக்தர் ஒருவர் குழந்தை இயேசுவின் சிறிய சுருபம் ஒன்றை காணிக்கையாகக் கொடுத்தார். அன்று முதல் ஒவ்வொரு முதல் வியாழன் அன்று மாலைத் திருப்பலி நிறைவேற்றப்பட்டது. 1990-ஆம் ஆண்டு புதிய ஆலயம் அர்ச்சிக்கப்பட்டது. 14.04.1990 அன்று அற்புதக் குழந்தை இயேசுவின் பெரிய சுருபம், இன்னுமொரு பக்தரால் காணிக்கையாக வழங்கப்பட்டது. அதே வருடத்தில் குழந்தை பாக்கியம் பெற்றதற்காக ஒரு குடும்பம் நன்றியறிதலாக குழந்தை இயேசு சுருபம் கொடுக்கப்பட்டது. அச்சுருபம் ஜூபிலி ஆண்டு 2000 நினைவாக கெபி ஒன்று கட்டி அதில் அர்ச்சிக்கப்பட்டது. வியாழன் தோறும் கெபியின் முன்னால் நவநாள் செபிக்கப்பட்டு, அதன்பின் ஆலயத்தில் திருப்பலி நிறைவேற்றப்பட்டது. அந்த வருடத்திலிருந்து மாதத்தின் முதல் வியாழன் காலை 11.00 மணிக்கு சிறப்புத் திருப்பலி ஆரம்பிக்கப்பட்டது. திருப்பலியில்

நோயாளிகள் நலம் பெறவும், முதியோர்கள் மன அமைதி அடையவும், குழந்தையில்லாதோர் குழந்தை பாக்கியம் பெறவும், வேலையில்லாத திண்டாட்டம் ஒழியவும், குழந்தைகள் நற்படிப்பு பெறவும், தீய பழக்கங்கள் ஒழிந்து சமுதாயம் சீர்படவும், தடைபட்ட திருமணங்கள் நடைபெறவும் மன்றாட்டுக்கள் வாசித்து ஜெபிக்கப்படுகின்றன. மந்திரித்த எண்ணை பூசி ஜெபிக்கப்படுகிறது.

கொர்ட்டர் குழந்தை இயேசுவின் பக்தி நாளுக்கு நாள் பெருகி, சுற்றியுள்ள பகுதிகளான பாடி, மண்ணூர்பேட்டை, அம்பத்தூர், ஆவடி, பட்டாபிராம், முகப்பேர், சிட்கோ நகர், வில்லிவாக்கம், சீனிவாச நகர், அயனாவரம், அண்ணாநகர் போன்ற இடங்களிலிருந்து பக்தர்கள் வந்து தங்கள் குறைகளை அற்புதக் குழந்தை இயேசுவின் பாதங்களில் சமர்ப்பித்து மனஆறுதல் பெற்றுச் செல்லுகிறார்கள். தாங்கள் அடைந்த நன்மைகளுக்காக குழந்தை இயேசுவுக்கு காணிக்கை செலுத்திச் செல்லுகின்றார்கள். இவ்வாறாக கொர்ட்டர் அற்புதக் குழந்தை இயேசுவின் ஆலயத்தில் பக்தி பெருகி வருகின்றது.

அற்புதக் குழந்தை இயேசுவின் நவநாள் செபங்கள் திருப்பலியில் செபிக்கும் விதம்

மறையுரைக்குப்பின் : அற்புதக் குழந்தை
இயேசுவின் பக்தர்களின் வேண்டுகைகள்

குருவானவர் : வானகத் தந்தையே! எங்களுக்கு
வேண்டியது எல்லாம் உம் மகன் அற்புதக்
குழந்தை இயேசு, தம்முடைய பெயராலே அவரை
நம்பிக்கையோடு கேட்குமாறு அவரே
எங்களுக்குக் கற்றும் கொடுத்துள்ளார். எனவே
அதே நம்பிக்கையோடு அவரை நாடி
வந்திருக்கும் பக்தர்களின் வேண்டுகைகளை
கேட்குமாறு உம்மை மன்றாடுகிறோம்.

(1) அகில உலக கத்தோலிக்க மக்களை
வழிநடத்தும் எம் திருத்தந்தை, ஆயர்கள்,
குறிப்பாக எம்மறை மாவட்ட ஆயர்கள், மறை
மாவட்டத்தில் பணிபுரியும் அனைத்து
அருட்பணியாளர்கள், துறவியர், வேதியர் மற்றும்
நற்செய்தி பணியாளர்களை நீர் நிறைவாக

ஆசீர்வதித்து, எதிர்ப்புகள், இன்னல், இடையூறுகள் மத்தியிலும் உம் பணியைத் துணிவுடன் தொடர, அற்புதக் குழந்தை இயேசுவே உம்மை வேண்டுகிறோம்.

எல் : அற்புதக் குழந்தை இயேசுவே எங்கள் மன்றாட்டைக் கேட்டருளும்.

(2) நமது இந்திய நாட்டை ஆளும் அனைவரும், நாட்டு மற்றும் மக்கள் நலனையே மையமாக கொண்டு, சுயநலம் தவிர்த்து, மக்கள் முன்னேற்றத்துக்காக, பொருளாதார மற்றும் ஆன்மீக நலனை முன்நிறுத்தி அயராது உழைக்க வரமருள அற்புதக் குழந்தை இயேசுவே உம்மை வேண்டுகிறோம்.

எல் : அற்புதக் குழந்தை இயேசுவே எங்கள் மன்றாட்டை கேட்டருளும்.

(3) இன்று குறிப்பாக அவரை நம்பிக்கையோடு நாடி வந்திருக்கும் அனைத்து பக்தர்களுக்காக வேண்டுவோம். மனவேதனையாலும், தீராத உடல் நோயாலும், குடும்பப் பிரச்சினைகள், பல

ஆண்டுகளாக திருமணம் நடைபெறாத நிலை, மணமுடித்தும் குழந்தை பாக்கியம் இல்லாத வேதனை, நல்லதொரு வேலை வாய்ப்பு கிடைக்காத விரக்தி, சொந்தவீடு கட்ட முயற்சித்தும், முடியாத வேதனை, நீதிமன்றங்களில் தேங்கிக் கிடக்கும், நல்ல முடிவு கிடைக்கப் பெறாத தீர்ப்புகள், பிள்ளைகளின் எதிர்காலம், ஓர் கேள்விக்குறி என வேதனையோடு வந்திருப்பவர்களின் மனக்கஷ்டங்கள், மனபாரங்கள் விலகி, மனநிறைவோடும் மகிழ்ச்சியோடும் வாழ வரமருள அற்புதக் குழந்தை இயேசுவே உம்மை வேண்டுகிறோம்.

எல் : அற்புதக் குழந்தை இயேசுவே எங்கள் மன்றாட்டைக் கேட்டருளும்.

(4) அனைத்து நோய்களுக்கும் காரணம், எங்கள் உள்ளத்தில் நாங்கள் வளர்த்து கொள்ளும் பகை, வர்மம், வைராக்கியம், விட்டுக் கொடுக்காத நிலை, பழி வாங்கும் எண்ணம், புரிந்து கொள்ளாத நிலை என்பதை உணருகிறோம்.

இவற்றிலிருந்து நாங்கள் முற்றிலுமாக விலகி, வாழ வேண்டுமென்று அற்புதக் குழந்தை இயேசுவே உம்மை வேண்டுகிறோம்.

எல் : அற்புதக் குழந்தை இயேசுவே எங்கள் மன்றாட்டைக் கேட்டருளும்.

(5) அற்புதக் குழந்தை இயேசுவே! உம்மீது ஆழ்ந்த பக்தி கொண்டு வாழ்ந்து, உம்பாதம் வந்தடைந்திருக்கும் எம் பங்கில், குடும்பங்களில் மரித்த அனைத்து சகோதர, சகோதரிகளுக்கும், அவர்கள் பாவங்களுக்காக உத்தரிப்புக் கடனை விரைவில் தீர்த்து, உம் அன்பு முகத்தை காணும் அந்த பேற்றினை, அவர்களுக்கு அருளவேண்டுமென்று அற்புதக் குழந்தை இயேசுவே உம்மை வேண்டுகிறோம்.

எல் : அற்புதக் குழந்தை இயேசுவே எங்கள் மன்றாட்டைக் கேட்டருளும்.

குரு : இங்கிருக்கும் நாம் அனைவரும், நம்முடைய தனிப்பட்ட, குடும்பத்தின் பல்வேறு தேவைகளுக்காக சற்று நேரம் கண்களை மூடி

மௌனமாக, நம்பிக்கையோடு செபிப்போம்.

குரு : செபிப்போமாக : அன்புத் தந்தையே! உம் திருமகன் அற்புதக் குழந்தை இயேசு வழியாக எங்கள் வேண்டுகைகள் எல்லாம் கேட்கப்படும் என்ற நம்பிக்கை எங்களுக்கு நிச்சயம் உண்டு. இருப்பினும் எங்களுடைய தேவைகளை யெல்லாம் நீரே நன்கு அறிந்திருப்பதால் அவற்றையெல்லாம் உம் அன்பு மகன் வழியாக நீர் நிறைவேற்றி, உமது அன்புப் பிள்ளைகளாக நாங்கள் தொடர்ந்து வாழ அருள்புரியுமாறு அதே அற்புதக் குழந்தை இயேசு வழியாக உம்மை மன்றாடுகிறோம்.

எல் : ஆமென்

(நற்கருணை விருந்து, நன்றி செபத்திற்குப் பிறகு சிறப்பு நவநாள் செபங்கள் செபிக்கப்படும்.

பாடற்குழுவின் பாடல் :



அற்புதக்குழந்தை இயேசுவே!

அடியோர்மேல் இரக்கமாயிரும். (மும்முறை)

குரு : நமது கிறிஸ்துவ மறையின் அடிப்படை போதனை, பரிசுத்த தமத்திருத்துவம். எனவே பரிசுத்த தமத்திருத்துவத்தை புகழ்ந்து செபிப்போம்.

குரு : சிறிய குழந்தை இயேசுவே வானகத் தந்தையை 'அப்பா' என்று அன்போடு அழைப்பதற்கு எங்களுக்குக் கற்றுக் கொடுத்தீர். நாங்களும் உம்மோடு சேர்ந்து அவ்வன்புத் தந்தையைப்/போற்றிப் புகழ வரம்தாரும்.

எல் : வானகத்திலே இருக்கும் / எங்கள் அன்புத் தந்தையே / நீர் உமது அன்பினால் / உமது திருமகனையே / இவ்வுலகிற்கு மனிதக் குழந்தையாக அனுப்பினீர் / அவர் வழியாக / நாங்கள் மீட்பும் புதுவாழ்வும் பெற / துணை புரிந்தீர் / அந்த குழந்தை இயேசுவின் திருத்தலத்தை / நாடி வந்திருக்கும் எங்களை /

கனிவோடு கண்ணோக்கி / எங்களது எளிய
மன்றாட்டைக் கேட்டருளும்.

குரு : கேளுங்கள் கொடுக்கப்படும். தட்டுங்கள்
திறக்கப்படும். தேடுங்கள் கண்டடைவீர்கள்
என்று மொழிந்த அற்புதக் குழந்தை இயேசுவே
உமது திருத்தலம் நாடி வந்து உமது இதயக்
கதவைத் தட்டி நாங்கள் வேண்டும்
மன்றாட்டைக் கேட்டருளும்.

எல் : எங்கள் அருமைக் குழந்தை இயேசுவே /
அடியோரை ஆசீர்வதித்து வரவேற்க / கரம்
விரித்து இங்கே காத்திருக்கின்றீர் / செபத்தின்
வழியாக / உம்மை வாழ்த்தி வணங்க /
எங்களுக்கு உதவிபுரியும் / நீரே எங்கள்
ஆண்டவர் / நீரே எங்கள் மீட்பர் / எங்கள்
நல்வாழ்வில் ஆர்வம் கொண்டுள்ளீர் /
அதனால்தான் / எங்கள் மன்றாட்டுக்களைக்
கேட்க / எங்களோடு இருக்கின்றீர். / எனவே /
எங்கள் குரலுக்குச் செவிசாய்த்து / எங்கள்
விண்ணப்பங்களைக் கருணைகூர்ந்து
கேட்டருளும் / வல்லமை மிக்க உமது உதவியை

/ தாழ்ந்த உள்ளத்தோடு இறைஞ்சிக்
கேட்கின்றோம் / தந்தையோடும் தூய
ஆவியோடும் / இறைவனாய் என்றென்றும்
வாழ்ந்து ஆட்சி புரியும் இயேசுவே / எங்கள்
மேல் இரக்கமாயிரும்.

குரு : எங்கள் ஆண்டவராம் இயேசு மனிதனாக
உருவெடுக்கத் துணைபுரிந்த தூய ஆவியே
உம்மைப் போற்றி உமது துணையைத் தேடி
மன்றாடுகிறோம்.

எல் : பரிசுத்த ஆவியே / எங்களிடையே
எழுந்தருளிய / உமது வார்த்தையானவரின்
வருகையால் / எங்கள் உள்ளங்களைப் பெரும்
மகிழ்வாலும் / அமைதியாலும் நிரப்பியுள்ளீர் /
பெத்தலகேம் ஊரிலே / பாலகனாய்ப் பிறந்த
குழந்தை இயேசு / உலகை மிளிரச் செய்யும்
ஒளியையும் / உள்ளத்தை மலரச் செய்யும்
அன்பையும் கொணர்ந்தார் / அவருடைய
வாழ்க்கையை நாங்களும் பின்பற்றி /
குழந்தைபோல அன்பாகவும் / நேர்மையாகவும்
நடக்க வரம் தாரும் / அவருடைய பெயராலே /

இங்கு குழுமிமிருக்கும் அனைவரின்
உள்ளங்களையும் / உமது வரங்களால்
நிரப்பியருளும்.

விண்ணப்பங்களை எரித்தல்

அடைந்த நன்மைகளுக்கு சாட்சியம் சொல்லுதல்
/ வாசித்தல்

நன்றி மன்றாட்டுக்கள்

குரு : தாங்கள் வேண்டிய வரங்களைப் பெற்றுக்
கொண்ட அனைவருக்கும் நன்றி கூறி உம்மை
வாழ்த்திப் போற்றும் நல்ல உள்ளத்தை
அளித்ததற்காக.

எல் : அற்புதக் குழந்தை இயேசுவே உமக்கு
நன்றி செலுத்துகின்றோம்.

குரு : நாங்கள் எங்கள் வாழ்க்கையில்
அடைந்துள்ள பலவித உதவிகளுக்காகவும்
குறிப்பாக நாங்கள் அடைந்துள்ள ஆன்ம சரீர
நன்மைகளுக்காக.

எல் : அற்புதக் குழந்தை இயேசுவே; உமக்கு நன்றி செலுத்துகின்றோம்.

குரு : எங்கள் பங்கில் உள்ள மக்கள் அனைவருக்கும் சுகத்தையும் சமாதானத்தையும் அளித்து, அவர்களை நல்வழியில் காத்து நடத்தி வருவதற்காக.

எல் : அற்புதக் குழந்தை இயேசுவே, உமக்கு நன்றி செலுத்துகின்றோம்.

குரு : உமது திருத்தலத்தை நாடி வந்துள்ள பக்தர்களை ஆசீர்வதித்து, அவர்களின் குறைகளைப் போக்கி, அவர்களது வாழ்வில் அமைதியையும், அருளையும் அளித்ததற்காக

எல் : அற்புதக் குழந்தை இயேசுவே, உமக்கு நன்றி செலுத்துகின்றோம்.

நோயாளிகள் நலம் பெற சிறப்பு மன்றாட்டு

குரு : எங்கள் தந்தையாகிய இறைவா பாவத்திலிருந்து எங்களை விடுவிக்கவும், உமது

திருவுளப்படி ஒரு சிறு குழந்தையாக உம்
திருமகன் எங்களிடையே தோன்றினார். எல்லா
நோயாளிகளுக்காகவும் உம்மை மன்றாடுகிறோம்.
உமது சித்தமாயின் இவர்களின் வேதனையை
நீக்கி, நோயை குணமாக்கியருளும்.

எல் : இரக்கமுள்ள தந்தையே / தம்மை அண்டி
வந்த நோயாளிகளின் துயரைக் கண்டு /
ஆண்டவர் இயேசு மனம் இரங்கினார் /
நோயாளிகளும் / தீராத நோயால் துன்புற்றோரும்
/ கனிவான அவர் கரம்தொட்ட உடனே குணம்
அடைந்தனர், / இங்கே குழுமியிருக்கும் / மன,
உடல் நோயாளிகளாகிய / எங்களையும் / அதே
அன்புக்கரத்தால் / தொட்டுக் குணமாக்க
வேண்டுமென்று / தாழ்ந்த உள்ளத்தோடு /
உம்மை இறைஞ்சுகின்றோம். / இவ்வாறு நாங்கள்
மீண்டும் / உடலிலும் உள்ளத்திலும் முழு நலம்
பெற்று / மகிழ்வோடு உமக்கு நன்றி
செலுத்துவோமாக. ஆமென்.



அற்புதக் குழந்தை இயேசுவுக்கு ஆற்றல் மிக்க நவநாள் செபம்

குரு : “என்மேல் பக்தியாயிரு, நானும் உன்மீது இரக்கம் கொண்டு, உன்னை ஆசீர்வதிப்பேன். உன் கைகளை எனக்குக் கொடு, உனக்கு நான் அமைதி அருள்வேன்” என்று மொழிந்த அற்புதக் குழந்தை இயேசுவே! உம்மீது ஆழ்ந்த அன்பு கொண்டு, உம்மை நம்பிக்கையோடு நாடி, உம்மை வேண்டி நிற்கும் உம் பக்தர்களின் வேண்டுகலை தயைகூர்ந்து கேட்டருளும்.

எல் : அற்புதக் குழந்தை இயேசுவே! அமைதியற்ற எங்களின் உள்ளங்களின்மேல் உமது கருணைக் கண்களைத் திருப்பியருளுமாறு தாழ்ந்து, பணிந்து வணங்கி வேண்டுகிறோம். இரக்கமே உருவான உம் இனிய இதயம் கனிவோடு எங்கள் செபத்தை ஏற்று உருக்கமாக நாங்கள் வேண்டும் இந்த வரத்தை அளித்தருளுமாறு உம்மை மன்றாடுகிறோம்.

(அவரவர்க்குத் தேவையான வரங்களுக்காக மன்றாடுவோம்)

அற்புதக் குழந்தை இயேசுவே, எங்களை வாட்டி வதைக்கும் துன்ப துயரங்களையும், வேதனை சோதனைகளையும் நீக்கி, உமது பெயரால் எங்கள் மன்றாட்டைக் கேட்டருளும். அதனால் உமது ஆறுதலையும், ஆதரவையும் பெற்று, தந்தையோடும் தூய ஆவியோடும் உம்மை என்றென்றும் நாங்கள் வாழ்த்திப் போற்றுவோமாக. ஆமென்.

சிறப்பு ஆசீர் : ஆண்டவராகிய இயேசு கிறிஸ்து உங்களைப் பாதுகாக்க உங்கள் நடுவிலும் உங்களைக் காப்பாற்ற உங்களுக்குள்ளும், உங்களுக்கு வழிகாட்ட உங்களுக்கு முன்னும், உங்களுக்குக் காவலாயிருக்க உங்களுக்கு பின்னும், உங்களை ஆசீர்வதிக்க உங்கள் மேலும் இருப்பாராக / எல்லாம்வல்ல இறைவன் பிதா சுதன் பரிசுத்த ஆவி உங்களை ஆசீர்வதிப்பாராக. - ஆமென்.



நற்படிப்புக்காக செபம்

சகலவிதமான ஞானத்துக்கும், ஊற்றும் இருப்பிடமானவரே, / உம்மை நன்றியோடு புகழ்கின்றோம். / தெய்வ பயமே ஞானத்தின் தொடக்கம், விவேகமே தூயவர்களின் அறிவு என்றும் / ஆண்டவரில் உன் இன்பத்தைத் தேடு / அப்போது / உன் நெஞ்சம் நாடுவதை அவர் உனக்குத் தருவார் என்றும் / நாங்கள் வேதாகமத்தில் வாசிக்கிறோம். / நாங்கள் ஒவ்வொருவரும் / ஞானத்திலும், அறிவிலும் சிறந்து / பக்தியும் விசுவாசமும் உள்ள வாழ்க்கை நடத்தும் பொருட்டு / எங்களை உம் கண்களுக்கு முன்பாக / மேன்மை மிக்கவர்களாக. / மதிப்புக்குரியவர்களாக படைத்து / எங்கள் ஒவ்வொருவருக்கும் ஞானமுள்ள இருதயத்தைக் கொடுத்திருக்கிறீர். / எங்களுடைய அறியாமையாலும் / பலவீனத்தாலும் / ஞாபகசக்திக் குறைவினாலும் சந்தர்ப்ப சூழ்நிலையினாலும், / நாங்கள் ஞானத்திலும் அறிவிலும் / குறைவு பட்டவர்களாகவே வாழ்கிறோம்.

உங்களுள் எவனுக்காவது ஞானம்
 குறைவாயிருந்தால் / அவன் கடவுளிடம்
 கேட்கட்டும் அவனுக்கு / கொடுக்கப்படும், /
 முகம் கோணாமல் / தாராளமாக எல்லோருக்கும்
 கொடுப்பவர் அவர் / என்னும் உம் வார்த்தைகளை
 விகவசித்து, / உமது திருத்தலத்தை நாடி
 வந்துள்ள எங்களை / கருணையுடன்
 கண்ணோக்கியருளும் / உம்முடைய பரிசுத்த
 ஆவியின் கொடைகளாகிய / தெளிந்த ஞானம்
 / புத்தி / அறிவு / விவேகம் ஆகியவற்றை /
 நிறைவாகப் பொழிந்தருளும் / நன்றாக
 கவனத்துடன் படிக்கவும் / புரிந்து கொள்ளவும்
 / ஞாபகத்தில் வைக்கவும் / வரம் அருள்வீராக /
 குழப்பங்கள் இல்லாத மனநிலையையும்
 அமைதியையும் தைரியத்தையும் தன்னம்பிக்
 கையையும் / அருள்வீராக. அதனால் நாங்கள் /
 தேர்வுகளில் எதிர்பார்க்கும் வெற்றியை
 அளித்திட வேண்டும் / எங்கள் குறைகளை
 நிறைவு செய்யவே / இம்மண்ணில் அவதரித்த
 அற்புதரும் / உம் திருமகனுமாகிய குழந்தை
 இயேசுவின் பெயரால் / உம்மைக் கெஞ்சி
 மன்றாடுகிறோம். ஆமென்.

குழந்தை வரத்திற்காக செபம்

வானாதி வானங்களுக்கு மேலான
குழந்தை இயேசுவே / பரிசுத்த தந்தையின் ஒரே
பேரானவரே உம்மிடம் வருபவர்களை
புறம்பேதள்ள மாட்டீர் / என்னும் உம்
வார்த்தையை நம்பி / உம் பாதம் வந்துள்ளேன்.
/ எனக்கு குழந்தை வரத்தை அளித்து
ஆசீர்வதித்தருள / என் கர்ப்பத்தின் கனி
உம்மாலே ஆசீர்வதிக்கப்பட வேண்டும் /
வேதாகமத்திலே நீர் / ஆபிரகாம் சாராள் /
சுவக்கீன் அன்னாள் / சக்கரீயாஸ் / எலிசபெத்
/ இவர்களுடைய நிந்தைகளையும்
அவமானங்களையும் உம் இரக்கத்தினால் நீக்கி
/ வாக்குத்தத்தத்தின் குழந்தைகளை தந்தீரே. /
குழந்தை இயேசுவே / என்னையும் அவ்விதமாக
ஆசீர்வதியும் / வார்த்தையாகிய நீரே
மனுஉருவாகி / எங்கள் அன்னையாம்
மரியாளின் வயிற்றில் தங்கினீரே! உமது மிகுந்த
கிருபையினாலும் / முடிவில்லா அன்பினாலும் /
என்னையும் கண்ணோக்கி / என் சிறுமையை
நீக்கியருளும் / நான் உம்மிடமிருந்து

பெறப்போகும் இந்த ஆசீர்வாதங்களுக்காக /
நன்றியுள்ளவளாக / சாட்சியுள்ள குடும்பமாக
வாழ்வேன். என்னை நீர் ஆசீர்வதிப்பீராக /
அதற்காக என் சிறுமையை நீக்கியருளும். /
நான் உம்மிடமிருந்து பெறப்போகும் இந்த
வரத்திற்காக / என் மனமார்ந்த நன்றியினை
சமர்ப்பிக்கிறேன். ஆமென்.

சிறுவர் சிறுமியருக்காக செபம்

“குழந்தைகளை என்னிடம்
வரவிடுங்கள் / தடுக்க வேண்டாம். / ஏனெனில்
கடவுளின் அரசு இத்தகையோரதே / என்று
உறுதியாக சொல்லிய” குழந்தை இயேசுவே /
இதோ நீர் எங்களுக்கு அளித்த /
செல்வங்களாகிய குழந்தைகளை / உம்மிடம்
ஒப்படைக்கிறோம். / அவர்களை உம் அற்புத
கைகளால் / தொட்டு ஆசீர்வதித்தருளும் /
அவர்களுக்கு தேவையான அன்பு / ஆதரவு /
பாதுகாப்பு / துணை / தைரியம் / தன்னம்பிக்கை
அளித்திட / எங்களுக்கு வரம் அளித்தருளும் /
அவர்கள் ஞான அறிவிலும் / கல்வி அறிவிலும்

/ ஒழுக்கத்திலும் சிறந்து விளங்கிட அருள்புரியும்
 / சிறுவருக்கு இடறலாய் இருப்பவனுக்கு / கடும்
 எச்சரிக்கை விடுத்த இயேசுவே / அவர்களை
 எவ்வித துர்மாதிரிகைகலிருந்தும் காப்பாற்றி
 யருளும். / பார்ப்பதன் மூலமாக / படிப்பதின்
 மூலமாக / கேட்பதன் மூலமாக / பய உணர்வு
 அவர்களுடைய உள்ளங்களில் எற்படாதவாறு /
 மனவலிமையை கொடுத்து உறுதிப்படுத்தி
 யருளும் / சிறுவயதிலிருந்தே நோயற்ற
 வாழ்வையும் / சக்தி வாய்ந்த உடல் வளர்ச்சி /
 மகிழ்ச்சி நிறைந்த வாழ்வையும் கொண்டு வளர
 / அவர்களை ஆசீர்வதிக்க உம்மை மன்றாடு
 கிறோம். ஆமென்.

இளைஞர்களுக்காக செபம்

அன்பு உள்ளம் கொண்ட குழந்தை இயேசுவே /
 எங்கள் வாலிப குழந்தைகளுக்காக / இச்சிறு
 மன்றாட்டை ஒப்புக் கொடுக்கிறோம். /
 கேளுங்கள் கொடுக்கப்படும் / தட்டுகிறவனுக்கு
 திறக்கப்படும் / தேடுகிறவன் கண்டடைவான்
 என்று / செபத்தின் வல்லமையை கூறிய

இயேசுவே! எங்கள் செபத்திற்கு கனிவாய்
 செவிசாய்த்தருளும் / எங்கள் இளைஞர் இளம்
 பெண்கள் / இவ்வயதில் தானே ஞான அறிவு /
 கல்வி அறிவு உலக அறிவு அனுபவ அறிவு
 பெறுகிறார்கள் / பெறுகின்ற இவ்வறிவில் /
 நன்மையும் தீமைகளும் இருக்கின்றன /
 நன்மைகளை / உண்மைகளைக் கண்டுபிடித்து
 / ஆவலாய் அதைப் பற்றி வாழவும் /
 தீமைகளையும் பொய்களையும் வெறுத்து
 ஒதுக்கவும் உறுதி கொண்டு வாழ / சக்தி
 நிறைந்த உம் வரங்களை / நிறைவாய்
 அவர்களுக்கு அருள்வீராக / பள்ளியிலும்
 கல்லூரிகளிலும் / தொழிற்கல்வியிலும் /
 ஆர்வமுடன் / கவனம் சிதறாமல் / நல்லமுறையில்
 படிக்க உதவி புரியும் / தேர்வுகளிலே நல்ல
 மதிப்பெண்களுடன் வெற்றி பெறச் செய்தருளும்
 / இவ்வயதிலே நல்ல நண்பர்களை பெற்று /
 பெரியோர்களின் வழித்துணை / அறிவுரை
 கிடைத்து / நல்லவர்களாக வாழ அருளாசி
 கொடுத்தருளும். தீய நண்பர்களிடமிருந்து
 அவர்களைக் காப்பாற்றும் / மனத்தூய்மையும் /

கற்பு நெறி வாழ்வையும் / தயவாய்க்
 கொடுத்தருளும் / தீய வழிகளிலிருந்தும் தீய
 பழக்க வழக்கங்களிலிருந்தும் / அவர்களை
 உமது கரங்களால் விடுவித்தருளும் /
 “பயப்படாதே நான் உன்னோடு இருக்கிறேன்”
 என்று / தைரியம் கொடுக்கும் இயேசுவே /
 தோல்வி ஏற்படும் போதும் / வாழ்விலே விரக்தி
 ஏற்படும் போதும் / வாலிப உள்ளங்களை
 உறுதிப்படுத்தும் / மன தைரியத்தையும் கொடும்.
 மீண்டும் மீண்டும் முயற்சி செய்து /
 வெற்றியடையச் செய்தருளும் / அவர்களது
 எதிர்கால வாழ்வை / வளமுள்ளதாக அமைத்துக்
 கொடுத்தருள தாழ்மையாய் விண்ணப்பிக்கி
 றோம். / உம் குழந்தைப் பருவத்தின் பெயரால்
 / இம்மன்றாட்டுக்களை அளித்தருள்வீராக.
 ஆமென்.

தீய பழக்கங்கள் ஒழிய செபம்

உங்கள் வானகத் தந்தை பரிசுத்தராய்
 இருப்பதுபோல் / நீங்களும் பரிசுத்தராய்

இருங்கள் / என்று மொழிந்த குழந்தை
 இயேசுவே / எங்கள் மேல் இரக்கமாயிரும். /
 நாங்கள் நல்லவர்களாய் / தூயவராய் வாழ்வோம்
 இயேசுவே / தீய பழக்கங்களில் இருந்து
 விடுதலை பெற உதவி / செய்தருளுமாறு
 உம்மை வேண்டுகிறோம். / மனச்சோர்வு / உடல்
 சோர்வோடு இருந்ததுபோதும் / அமைதியின்மை
 / கஷ்டங்கள் / பிரச்சனைகள் / கவலைகள்
 ஏமாற்றங்கள் எங்களை / வாட்டி வதைத்தபோதும்
 / எங்களைத் திருப்திப்படுத்த வந்த
 தீயபழக்கங்கள் / எங்களை
 ஆட்டிப்படைக்கின்றன. / தீய எண்ணங்கள் /
 செயல்கள் / கற்பின்மை / குடிப்பழக்கம் /
 பொருளாசை / பொய்ச்சான்று / அநியாய
 குற்றச்சாட்டு சொல்லுதல் / பிறருக்குத் தீமை
 நினைத்தல் / போன்ற எல்லா
 பாவங்களிலிருந்தும் / பழக்கங்களிலிருந்தும் /
 எங்களை விடுவித்தருளும் / விடுதலை
 அளிக்கும் ஆண்டவர் நீர் ஒருவரே. / ஆகவே,
 எங்கள் பலவீனங்களைப் போக்கும் / தீய
 பழக்கங்களால் நாங்கள் பலவீனமடைகிறோம். /

சந்தோஷத்தையும் மனநிம்மதியையும்
 இழக்கிறோம். / இப்பழக்கங்களில் இருந்து
 விடுதலை பெற / புதுவாழ்வு வாழ /
 தன்னம்பிக்கையும், மனஉறுதியும் பெற உதவி
 செய்யும். / எங்கள் பாவங்களை உம்
 திருச்சிலுவையிலே அழித்து விடுவீராக. / உம்
 திருச்சிலுவை மரணத்தின் பலன்களால் /
 நாங்கள் மீட்புப் பெறுவோமாக. ஆமென்.

திருமணம் நடைபெற செபம்

அன்பே உருவான குழந்தை இயேசுவே, இதோ
 நாங்கள் அனைவரும் / மண்டியிட்டு சொல்லும்
 செபத்தை கேட்டருள மன்றாடுகின்றோம். /
 திருமண வாழ்வை மனிதனுக்கு அளித்து /
 அன்பினால் உள்ளத்திலும், உடலிலும்,
 ஒன்றுபட்டு வாழ எங்களை ஆசீர்வதித்ததற்காக
 நன்றி கூறுகிறோம். / உம்மை வாழ்த்துகின்றோம்.
 / நீர் ஏற்படுத்திய திருமண வாழ்விற்காக
 காத்திருக்கும் / இளைஞர் இளம் பெண்களை
 உம்மிடம் ஒப்படைக்கிறோம். / உலகங்களை
 யெல்லாம் படைத்தவரே / உமது சாயலாக

ஆணையும் பெண்ணையும் படைத்து /
 அவர்களின் குடும்ப வாழ்க்கையின் மீது / உமது
 அன்பின் ஆசையைப் பொழிந்தருளிய இறைவா!
 / முதல் முதலாக ஏற்படுத்தின குடும்பத்திற்கு /
 நீர் அருளிய ஆசையை மட்டும் / சென்ம
 பாவத்தின் தண்டனையாலோ / சலப்பிரளயத்தின்
 தீர்ப்பினாலோ எடுக்காதேயும். / ஆண்டவரே
 எங்கள் வாலிப குழந்தைகளுக்கு நல்ல
 முறையில் திருமணம் நடைபெறவும் / ஏற்ற
 வாழ்க்கைத் துணையைப் பெற்று / சிறப்பான
 குடும்பத்தை அமைத்துக் கொள்ளவும்
 அருள்புரிவீராக / பணத்திற்காகவும் /
 அழகுக்காகவும் / நகைக்காகவும் / வேறுபல
 சுய நலன்களுக்காகவும் மட்டுமே மணம்புரிய
 வரும் நிலை மாறி / அன்புக்காக மணம்புரியும்
 நிலை உருவாக / உள்ளங்களைத்
 தூண்டியருளும். / பல்வேறு காரணங்களினால்
 / திருமணம் தடைபட்டு தவிப்போரை /
 இரக்கத்துடன் கண்ணோக்கியருளும். /
 அவர்களின் திருமணத்திற்கு ஏற்படும் தடங்கல்
 / இடைஞ்சல்களை நீக்கி / உமது

ஆசீர்வாதத்தோடு / நல்ல குடும்ப வாழ்வை
அமைத்துக் கொள்ள உதவி செய்வீராக / சிலர்
/ தக்க காரணமின்றி / திருமண வாழ்வை ஏற்க
தயங்குகிறார்கள் / தள்ளிப்போட்டுக் கொண்டே
போகிறார்கள். / அவர்களை திடப்படுத்தி /
விருப்பமுடன் திருமண வாழ்வை ஏற்கச்
செய்தருளும். / பெற்றோர்களின் கவலையையும்
/ மனப்பாரத்தையும் நீக்கி / மகிழ்ச்சியையும்
மனநிறைவையும் பெற அருள் புரியும். / எங்கள்
ஆண்டவராகிய குழந்தை இயேசுவே இந்த
உதவிகளை எல்லாம் அளித்திட / தாழ்மையாய்
மன்றாடுகிறோம். ஆமென்.

குடும்பத்தில் சமாதானம் நிலவ செபம்

எங்கள் அருமைக் குழந்தை இயேசுவே!
அடியோரை ஆசீர்வதித்து வரவேற்க /
கரம்விரித்து இங்கே காத்திருக்கின்றவரே /
எங்கள் குடும்பங்களை உம்மிடம்
ஒப்படைக்கின்றோம். / இயேசுவே / நீர் பிறந்த
இரவிலே / வான தூதர்கள் பாடியது அமைதி /
சமாதானம் / நீர் குழந்தையாய் இருந்தபோது /

உம்மை பார்க்க / வந்த ஆட்டு இடையர்கள். /
 சிமியோன் / அன்னா / மூன்று ஞானிகளுக்கும்
 / அமைதியையும் சமாதானத்தையும் அளித்து
 மகிழ்வித்தீரே / சமாதானத்தையே உங்களுக்கு
 அளிக்கிறேன் என்று / உம் அப்போஸ்தலர்
 களுக்கு / மொழிந்தீரே எங்கள் பாவங்களைப்
 பாராமல் / எங்கள் குடும்பங்களிலே உமது
 அரசை நிறுவுவீராக / ஏனெனில் / அது
 உண்மையின் அரசு / நீதியும் அன்பும்
 சமாதானமும் விளங்கும் அரசு / இயேசுவே /
 நாங்கள் உமது அரசை ஏற்று / ஒற்றுமையாக /
 சமாதானமாக வாழ துணை செய்வீராக / உம்
 திருக்குடும்பத்தை முன் வைத்து நாங்கள்
 ஒருவருக்கொருவர் / அன்பு / ஆதரவு / பாசம்
 / தைரியம் / தன்னம்பிக்கை / பாதுகாப்பு /
 துணை / அளித்தும் / விட்டுக்கொடுத்து /
 தியாகம் செய்து / தன்னலம் மறந்து / மன்னித்து
 வாழச் செய்தருள்வீராக / குடும்பத்தை பிரிக்கும்
 / மனத்தாங்கல் / சண்டை சச்சரவுகள் / வீண்
 சந்தேகம் / பிடிவாதம் / குற்றம் சாட்டுதல் /
 சுயநலம் ஆகிய தீமைகளில் இருந்து விடுபடச்

செய்தருளும் / உம் ஆசீர் / அருள்பெற்ற
 குடும்பமாக வாழச் செய்தருள்வீராக / பிரிந்து
 போன உறவுகளை ஒன்றுபடுத்துவீராக / முறிந்து
 போன உறவுகளை சீர்படுத்துவீராக /
 அமைதியின் அரசரே சமாதானத்தின் அரசரே /
 குழந்தை இயேசுவே, எங்களுக்கு இந்த
 உதவிகளை அளித்திட உம்மை
 மன்றாடுகின்றோம். ஆமென்.

உடல், மனம் நலம் பெற செபம்

குணம் அளிக்கும் வள்ளலே / குழந்தை
 இயேசுவே / உடல் / மனம் நலம்பெற கேட்கிற
 எங்கள் செபத்தை தயவாய்க் கேட்டருளும் /
 அவர் நம் பிணிகளை ஏற்றுக் கொண்டார் / நம்
 நோய்களை சுமந்து கொண்டார் என்ற இறை
 வார்த்தைக்கேற்ப / நோயுற்ற அனைவரையும்
 குணமாக்கினீரே! / இன்று நோயால்
 வாடுவோருக்கு குணமளிக்க வேண்டுகிறோம்.
 / இராயப்பரின் மாமியார் காய்ச்சலாய்க்
 கிடந்தபோது / நீர் அவர்களுடைய கையைத்
 தொடவே / உடனே குணமடைந்தார்களே! /

இன்று உம்மக்களில் எத்தனையோ பேர் கால
 நிலைமாறும்போது நோய்வாய்ப்படுகிறார்கள். /
 அவர்களுக்கு உடல் மனப்பலம் அளித்து தங்கள்
 வேலைகளைச் செய்ய குணமளித்தருளும் /
 உம்மிடம் வந்த தொழுநோயாளியிடம் உம்
 கையை நீட்டி தொட்டு விரும்புகிறேன் /
 குணமாகு / என்று சொல்லி குணப்படுத்திய
 இயேசுவே பலவித தோல்வியாதியால்
 அவதிப்படும் மக்கள் / நலம் பெற்று
 சமுதாயத்தில் ஏற்கப்படச் செய்தருளும் / எழுந்து
 உன் கட்டிலைத் தூக்கிக் கொண்டு
 வீட்டுக்குப்போ என்று கூறி / வாத நோயை
 குணப்படுத்திய இயேசுவே வாத நோய் / இரத்த
 அழுத்த நோய் / இதய நோய் / புற்றுநோய் / தீரா
 நோயால் பாதிக்கப்பட்டவர்கள் / தைரியத்துடனும்
 மனப்பலத்துடனும் வாழ / அவர்களை
 குணப்படுத்த இறைஞ்சுகிறோம் / குருடர்
 இருவருக்கு பார்வையையும் / ஊமையன்
 பேசவும் / சூம்பிய கைகள் விளங்கவும் /
 மால்குஸின் துண்டிக்கப்பட்ட காதைத் தொட்டு
 / குணமடையச் செய்த வல்லமை மிக்க

இயேசுவே ஊனமுற்றவர்களாய் இருக்கின்றவர்
களை / மகிழ்வுடன் வாழவைத்தருளும் /
இவர்களுக்கு அதிக பலத்தையும் /
திறமையையும் / அறிவு செல்வத்தையும் அளித்து
/ காப்பாற்றியருளும் / மனநோய்களின் பயத்தை
நீக்கி / அடிமனதில் பதிந்துவிட்ட தவறான /
கருத்துக்களைப் போக்கி தங்களையும் பிறரையும்
நம்பி / புதுவாழ்வு வாழச் செய்தருளும் /
நோயாளிகளைப் / பராமரிப்போர்க்கும் மருத்துவம்
செய்கின்றவர் களுக்கும் துணையாக
இருந்தருளும் / அன்பு உள்ளத்தோடு
பணிபுரிந்து நோயாளிகள் விரைவில் / நலம்
பெற இவர்கள் உதவி புரிவார்களாக. / இவர்கள்
அனைவரும் விரைவிலேயே நலம்பெற்று /
உம்மிடம் வந்து நன்றி கூறும் வரம் அருள்வீராக.
ஆமென்.

வேலை வாய்ப்புக்காக செபம்:

எல்லையில்லாத தெய்வீக அன்பிலே,
எங்களைப் படைத்து / பராமரித்து, காத்துவரும்
பரிசுத்தரான பிதாவே / உம்மை நன்றியுள்ள
இருதயத்தோடு புகழ்கிறோம்.

ஆதியிலே பூவுலகிற்கு அடித்தளமிட்டு /
இவ்வையகத்தை உம் படைப்புக்களாலும், /
வேலைப்பாடுகளாலும், ஞானத்தோடும் செய்து
நிரப்பினவரே / நாங்கள் ஒவ்வொருவரும் /
உழைத்துத்தான் / எங்களுடைய வாழ்நாட்களின்
தேவைகளை சந்திக்கவேண்டும் என்று, / உம்
திருமகன் இயேசுவே, / தச்சத் தொழில்
செய்பவராக / இவ்வுலகில் எங்களுக்கு
வழிகாட்டினாரே / நாங்கள் ஒவ்வொருவரும் /
விரும்பிய தொழிலை / உரிமையோடு
எவ்விடத்திலும் / எந்த சூழ்நிலையிலும் / செய்ய
எங்கள் ஒவ்வொருவருக்கும் / ஞானம் / புத்தி /
அறிவு உண்டாக / தேவ ஆவியினாலே
எங்களை நிரப்பியிருக்கின்றீர்.

நாங்கள் ஒவ்வொருவரும் /
கண்ணியமானதொரு தொழிலைச் செய்து /
செய்யும் தொழிலின் மூலம் / உம்மை
மகிமைப்படுத்த / ஆசையுள்ளவர்களாக
இருக்கிறோம். / எங்கள் ஒவ்வொருவருக்கும் /
உழைப்பதற்கான நல்ல மனதையும் /
உற்சாகத்தையும் / உடல் பலத்தையும்

கொடுத்திருக்கிறீர், / வேலையின்மை நிறைந்த
இந்த காலத்திலே / எங்களுடையவும், /
எங்களைச் சார்ந்து வாழ்பவர்களுடையவும்,
அன்றாடத் தேவைகளை / சந்திப்பதற்கு கூட
முடியாமல் தவிக்கிறோம்.

மனிதர்கள் மீதோ, / இவ்வுலகத்தின் மீதோ
நம்பிக்கை வைக்காமல் / உம்மையே நம்பி /
உன் திருத்தலத்தை நாடி வந்திருக்கிற
எங்களுக்கு / நாங்கள் தேடுகின்ற வேலை
வாய்ப்புக்களைக் கொடுத்து / எங்கள்
வாழ்க்கையின் தேவைகளைப் / பூர்த்திச்
செய்துகொள்வதோடு கூட / உம்
இறையரசுக்கடுத்த காரியங்களையும் ஆர்வமுடன்
நாடி / உமக்கு சாட்சிகளாக மாற / வாழ
வேண்டுமென்று / எங்கள் ஆண்டவரும்
இரட்சகருமான / குழந்தை இயேசுவின் பெயரால்
மன்றாடுகிறோம். ஆமென்.



நன்றி செபம்

கனிவு நிறைந்த இயேசுவே என்மேல்
நீர் பொழிந்தருளிய / எல்லா நன்மைகளுக்
காகவும் முழந்தாளிட்டு / உமக்கு மனம் நிறைந்த
என் நன்றியைச் செலுத்துகிறேன் / உமது
இரக்கத்தை நான் என்றும் போற்றிப் புகழ்வேன்
நீர் ஒருவரே என் இறைவன் / என் துணைவன்
/ என் புரவலன் / என்று பறைசாற்றுவேன் / என்
நம்பிக்கை / எல்லாம் இனி உம் கைகளில்தான்
/ உமது / இரக்கத்தையும் / வல்லமையையும்
எங்கும் விளம்பரம் செய்வேன் / உமது
பேரன்பையும் / பெரும் செயல்களையும்
எல்லோரும் ஏற்றிப் போற்றுவார்களாக / குழந்தை
இயேசுவின் பக்தி மக்கள் உள்ளங்களில்
எல்லாம் அதிகமாக பரவுவதாக உமது
உதவிகளைப் பெற்று மகிழும் அனைவரும் /
உமது குழந்தைப் பருவத்திற்கு என்றும் நன்றி
உள்ளவர்களாக இருப்பார்களாக / என்றென்றும்
அவர்கள் உம்மைப் போற்றி மகிமைப்படுத்து
வார்களாக. ஆமென்.

செபிப்போமாக

வானகத் தந்தையே ! எங்களிடையே
எழுந்தருளிய உமது வார்த்தையானவரின்
வருகையால் எங்கள் உள்ளங்களை பெரும்
மகிழ்ச்சியாலும், அமைதியாலும் நிரப்பியுள்ளீர்.
பெத்லேகம் ஊரிலே பாலகனாய் பிறந்த குழந்தை
இயேசு, உலகை மிளிர்ச்செய்யும் ஒளியையும்,
உள்ளத்தை மலர்ச்செய்யும் அன்பையும்
கொணர்ந்தார். அவருடைய வல்லமையின்
மாட்சிமையின் ஆதரவால் மீட்பின் திடமான
நம்பிக்கையையும், முடிவில்லா இன்பத்தையும்
நாங்கள் பெறுவோமாக, உம்மோடு பரிசுத்த
ஆவியின் ஐக்கியத்தில் என்றென்றும் வாழ்ந்து
ஆட்சி புரியும் எங்கள் ஆண்டவரும் உம்
திருச்சுதனுமாகிய குழந்தை இயேசு வழியாக
உம்மை மன்றாடுகிறோம். ஆமென்.

அல்லது

தந்தையே ! எங்களை நீர் எவ்வளவு அன்பு
செய்தீர் எனில் ஓர் அன்புக் குழந்தையாக உமது

திருமகனை எங்களுக்கு அளித்தீர். அவருடைய வாழ்க்கையை நாங்களும் பின்பற்றி குழந்தை போல அன்பாகவும், நேர்மையாகவும், முயன்று நடக்க வரம் தாரும். அவருடைய பெயராலே இங்கே குழுமியிருக்கும் அனைவரின் கருத்துக்களையும் ஆசீர்வதித்தருளும். உம்மோடும், தூய ஆவியோடும் இறைவனாய் என்றென்றும் வாழ்ந்து ஆட்சிபுரியும் உம் திருமகனாம் அதே குழந்தை இயேசுவின் வழியாக உம்மை மன்றாடுகிறோம். ஆமென்.

காணிக்கை மன்றாட்டு

ஆண்டவரே! எங்கள் உழைப்புக்கும், வாழ்வனைத்திற்கும் அடையாளமாக நாங்கள் அளிக்கும் இக்காணிக்கையை ஏற்றருளும். உமது திருமகனின் உடலாகவும், இரத்தமாகவும் இவைகளை மாற்றும். உமது பேரன்பு எங்களையும் உமக்கு மிகவும் உகந்த பிள்ளைகளாக மாற்றுவதாக / எங்கள் ஆண்டவர் கிறிஸ்து வழியாக / உம்மை மன்றாடுகிறோம். ஆமென்.

அல்லது

தந்தையே! குழந்தை இயேசு என்ற இனிய பெயரை சூட்டி நாங்கள் ஆசையோடு அழைக்கும் உமது அன்புத் திருமகனுடன் இணைந்து எங்களையே உமக்கு காணிக்கை ஆக்குகிறோம். இக்காணிக்கையை ஏற்று விருப்பு, வெறுப்புகளிலும்; இன்ப துன்பங்களிலும், வெற்றித் தோல்விகளிலும், அவரைப்போல நாங்கள் வாழ்ந்திட அருள்பரியும். குழந்தை இயேசுவாம் எங்கள் ஆண்டவர் பெயராலே உம்மை வேண்டுகிறோம். ஆமென்.

நன்றி மன்றாட்டு

வானகத் தந்தையே! எங்கள் மீட்பராம் குழந்தை இயேசுவின் பிறப்பில் நாங்கள் மகிழ்ச்சி கொள்கிறோம். மனுக்குலத்திற்கு நீர் அருளிய மாபெரும் கொடை அவரே. அவரின் வாழ்வும், சாவும், உயிர்ப்பும் இவ்வுலகில் எங்கள் உடலுக்கும், உள்ளத்திற்கும் பாதுகாப்பளித்து, மறுவுலகில் முடிவில்லாப் பேரின்பத்தை

அளிப்பதாக; எங்கள் ஆண்டவராகிய கிறிஸ்து வழியாக உம்மை மன்றாடுகிறோம். ஆமென்.

அல்லது

வானகத் தந்தையே! உமது திருமகன் இயேசுவின் விலையில்லாத தூய உடலை எங்களுக்கு உணவாக அளித்தருளினீர். அவரின் குழந்தைப் பருவத்தில் நம்பிக்கை கொண்டு, அவரை மகிமைப்படுத்தும் பக்தர்கள் எல்லோரும் இத்திருவிருந்தின் கனிகளைப் பெற்று மகிழ்ச்சி செய்தருளும். எங்கள் மேல் அவர் வழியாக நீர் பொழிந்துள்ள எண்ணற்ற வரங்களுக்காக என்றும் உம்மைப் புகழ்ந்து, உமக்கு நன்றிகூற அருள்தாரும். எங்கள் ஆண்டவராம் குழந்தை இயேசுவின் வழியாக உம்மை மன்றாடுகிறோம். ஆமென்.



அற்புத குழந்தை இயேசுவின் மன்றாட்டு மாலை

ஆண்டவரே இரக்கமாயிரும். (2)

கிறிஸ்துவே இரக்கமாயிரும். (2)

ஆண்டவரே இரக்கமாயிரும். (2)

கிறிஸ்துவே எங்கள் மன்றாட்டைக் கேட்டருளும்.
கிறிஸ்துவே எங்கள் மன்றாட்டைக் கனிவாகக்
கேட்டருளும்.

வானகத் தந்தையாகிய இறைவா எங்கள் மேல்
இரக்கமாயிரும்.

* உலகை மீட்ட மகனாகிய இறைவா

* தூய ஆவியாகிய இறைவா

* அற்புதக் குழந்தையாகிய இயேசுவே;

* வியத்தகு முறையில் செயல்படும் ஒப்பற்ற
வல்லமையுடைய குழந்தை இயேசுவே

- * எங்கள் எண்ணத்தையும் உள்ளத்தையும் ஆய்ந்தறியும் ஞானமுடைய குழந்தை இயேசுவே;
- * எங்களுக்கு உதவிட என்றும் விரைந்து வரும் நல் மனமுடைய குழந்தை இயேசுவே
- * வாழ்க்கையின் முடிவுக்கும், கடைசி கதிக்கும் உமது பராமரிப்பால் எங்களை வழிநடத்திச் செல்லும் குழந்தை இயேசுவே
- * உமது உண்மையின் ஒளியால் எங்கள் இதயத்தின் இருளை ஒட்டும் குழந்தை இயேசுவே;
- * எங்கள் வறுமையை ஒழிக்கும் கொடை வள்ளலாகிய குழந்தை இயேசுவே
- * துன்புறுவோரைத் தேற்றும் நட்புறவுடைய குழந்தை இயேசுவே
- * உமது இரக்கத்தால் எங்கள் பாவங்களை மன்னிக்கும் குழந்தை இயேசுவே;

- * எங்களைத் திடப்படுத்தும் வல்லமையுடைய குழந்தை இயேசுவே
- * தீமைகளை எல்லாம் அகற்றும் ஆற்றலுடைய குழந்தை இயேசுவே;
- * நரகத்தை வெல்லும் திறமையுள்ள குழந்தை இயேசுவே;
- * எங்கள் இதயங்களைக் கவரும் எழில் வதனமுள்ள குழந்தை இயேசுவே;
- * உம் கையில் உலகத்தை ஏந்தும் பேராற்றல் உடைய குழந்தை இயேசுவே;
- * ஆர்வமற்ற எங்கள் உள்ளங்களை உமது அன்புத் தீயில் பற்றி எரியச் செய்யும் குழந்தை இயேசுவே;
- * பக்தர்கள் உள்ளங்களை மகிழ்ச் செய்யும் இனிய பெயருடைய குழந்தை இயேசுவே;
- * உலகை எல்லாம் உமது மாட்சிமையால் நிரப்பும் குழந்தை இயேசுவே;

- * உம்மீது உள்ள அன்பையும் பக்தியையும் காத்து வளர்த்திட வேண்டுமென்று மன்றாடு கிறோம்.
- * அற்புத உம் திருக்கரம் எங்களை விட்டு விலகாதிருக்க வேண்டுமென்று
- * எண்ணற்ற உமது நன்மைகளை நாங்கள் என்றும் மறக்காதிருக்க வேண்டுமென்று
- * உமது திரு இருதய அன்பால் எங்கள் உள்ளங்களை மென்மேலும் பற்றி எரியச் செய்ய வேண்டுமென்று
- * நம்பிக்கையோடு உம்மைக் கூவியழைப் போரின் குரலுக்கு கனிவாய் செவிமடுக்க வேண்டுமென்று
- * எங்கள் நாடு அமைதியிலே நிலைத்திருக்க அருள் தர வேண்டுமென்று
- * எல்லாத் தீமையிலிருந்தும் எங்களை விடுவித்தருள வேண்டுமென்று


- * உமது பக்தியிலே நிலைத்திருக்கும்
அனைவருக்கும் நித்திய வாழ்வை
அளித்தருள வேண்டுமென்று
- * பொதுத் தீர்வை நாளிலே இரக்கத்துடன்
எங்களுக்குத் தீர்ப்பிட வேண்டுமென்று
- * உலகின் பாவங்களைப் போக்கும்
இறைவனின் செம்மறியே, எங்கள்
மன்றாட்டைக் கேட்டருளும் இயேசுவே;
- * உலகின் பாவங்களைப் போக்கும்
இறைவனின் செம்மறியே, எங்கள்
மன்றாட்டைக் கேட்டருளும் இயேசுவே;
- * உலகின் பாவங்களைப் போக்கும்
இறைவனின் செம்மறியே, எங்கள்
மன்றாட்டைக் கேட்டருளும் இயேசுவே;



செபிப்போமாக: Pray

அற்புதக் குழந்தை இயேசுவே : அமைதியற்ற எங்களின் உள்ளங்களின்மேல் உமது கருணைக் கண்களைத் திருப்பியருளுமாறு தாழ்ந்து, பணிந்து வணங்கி வேண்டுகிறோம். இரக்கமே உருவான உம் இனிய இதயம் கனிவோடு எங்கள் செபத்தை ஏற்று உருக்கமாக நாங்கள் வேண்டும் இந்த வரத்தை அளித்தருளுமாறு உம்மை மன்றாடுகிறோம்.

எங்களை வாட்டி வதைக்கும் துன்ப துயரங்களையும் வேதனை சோதனைகளையும் நீக்கி, உமது பெயரால் எங்கள் மன்றாட்டைக் கேட்டருளும். அதனால் உமது ஆறுதலையும், ஆதரவையும் பெற்று, தந்தையோடும் தூய ஆவியோடும் உம்மை என்றென்றும் நாங்கள் வாழ்த்திப் போற்றுவோமாக. ஆமென்.



பங்கு ஆண்டு திருவிழா

ஆண்டுதோறும் ஜனவரி மாதம் 17-ம் நாள் மாலை 6.30 மணிக்கு கொடியேற்றமும் தொடர்ந்து 9 நாட்கள் நவநாள் திருப்பலி.

ஜனவரி 26ம் தேதி ஆண்டுத்திருவிழா மாலை 5.30 மணிக்கு ஆடம்பர தேர்பவனி தொடர்ந்து, கூட்டுத்திருப்பலியும், இறுதியாக கொடியிறக்கமும் நடைபெறும்.



அற்புத குழந்தை இயேசுவின் சிறப்பு பீடம்

